

Врз основа на член 66 став 7 од Законот за енергетика („Службен весник на Република Македонија“ бр. 16/2011 и 136/11) и член 20 од Статутот на АД ЕЛЕМ - Скопје, по претходно добиено одобрение од Регулаторната комисија за енергетика на Република Македонија со Решение бр. 02-2840/1 од 25.12.2014 година, Управниот одбор на АД ЕЛЕМ - Скопје, со Одлука бр. 02-120/370/3 од 13.01.2015 година, донесе

ПРАВИЛА

ЗА ПРОДАЖБА ВИШОЦИ НА ЕЛЕКТРИЧНА ЕНЕРГИЈА И МОКНОСТ

ОПШТИ ОДРЕДБИ

Член 1

Со овие Правила за продажба на вишоци на електрична енергија и моќност (во понатамошниот текст: Правила за продажба на вишоци) се уредува начинот, постапката и условите по кои производителот на електрична енергија на кој во лиценцата му е утврдена обврска да обезбеди јавна услуга, согласно член 66, став 8 од Законот за енергетика, Акционерското друштво за производство на електрична енергија, Електрани на Македонија, во државна сопственост, Скопје (во понатамошниот текст: АД ЕЛЕМ Скопје) може да врши продажба на вишоци на електрична енергија и моќност, на отворен, транспарентен и недискриминаторен начин, по пазарни услови.

КОЛИЧИНИ НА ВИШОЦИ НА ЕЛЕКТРИЧНА ЕНЕРГИЈА И МОКНОСТ

Член 2

АД ЕЛЕМ Скопје по задоволување на потребите на тарифните потрошувачи од електрична енергија, односно малите потрошувачи и домаќинствата има право да продава вишоци на електрична енергија и моќност.

Количините на вишоците на електрична енергија и моќност се определуваат од страна на АД ЕЛЕМ Скопје и истите може да се однесуваат на периоди во денот, период од еден или повеќе денови, една недела, еден месец и една година.

Количините, периодот за продажба и најниската единечна продажна цена на вишоци на електрична енергија и моќност ќе се објавуваат на интернет страницата на АД ЕЛЕМ Скопје (www.elem.com.mk).

Сите значајни информации и временски рокови кои се поврзани со процедурата за продажба на електрична енергија и моќност, АД ЕЛЕМ Скопје ќе ги објавува јавно, на својата вебстраница.

Член 3

АД ЕЛЕМ Скопје по задоволување на потребите на тарифните потрошувачи, односно малите потрошувачи и домаќинствата, може да врши и продажба на електрична енергија и/или системски услуги во земјата и странство на трговци, снабдувачи со електрична енергија и операторот на електропреносниот систем и операторите на електродистрибутивните системи, кои што спроведуваат транспарентна, конкурентна и недискриминаторна постапка за обезбедување на нивните потреби од електрична енергија и/или системски услуги.

Член 4

АД ЕЛЕМ Скопје реализира продажба на вишоци на електрична енергија и моќност, спроведувајќи ги принципите на отвореност, транспарентност и недискриминаторност, по пазарни услови преку организирање на аукции за продажба на вишоци на електрична енергија и моќност со прибирање на најповолна понуда.

АД ЕЛЕМ Скопје ги објавува количините на електрична енергија и истите ги испорачува во точка на прием во ЕЕС на РМ каде што може да ја превземе Операторот на електро-преносниот систем.

НАЈНИСКА ПРОДАЖНА ЦЕНА НА ЕЛЕКТРИЧНА ЕНЕРГИЈА И МОЌНОСТ

Член 5

Најниската единечна продажна цена, изразена во EUR/MWh, се одредува според Методологијата на АД ЕЛЕМ за одредување на најниската единечна продажна цена.

Најниската единечна продажна цена се однесува за испорака на електрична енергија во точка на прием во ЕЕС на РМ каде што може да ја превземе Операторот на електро-преносниот систем, во која не се содржи трошокот за пренос, прекуграничен капацитет и ДДВ, ниту пак трошоците поврзани со Операторот на електропреносниот систем и Операторот на Пазарот на електрична енергија.

КРИТЕРИУМ ЗА ИЗБОР НА НАЈПОВОЛНА ПОНУДА ЗА КУПУВАЊЕ НА ЕЛЕКТРИЧНА ЕНЕРГИЈА И МОЌНОСТ

Член 6

Критериумот за избор на најповолна понуда е највисока понудена единечна цена за продуктот кој е предмет на аукцијата.

За купувач, односно купувачи ќе бидат избрани оние Економски Оператори кои ќе понудат највисока единечна цена за продуктот, а чија понуда претходно е оценета како прифатлива.

Како прифатлива понуда ќе бидат оценети сите понуди чии единечни цени за продуктот се еднакви или поголеми од најниската единечната продажна цена за продуктот објавена на веб страната на АД ЕЛЕМ.

УЧЕСНИЦИ ВО ПРОЦЕДУРА ЗА ПРОДАЖБА НА ЕЛЕКТРИЧНА ЕНЕРГИЈА И МОЌНОСТ

Член 7

Учесници во процедурата за продажба на електрична енергија и моќност може да бидат Економски оператори, согласно Законот за енергетика и Правилата за пазар на електрична енергија кои што имаат доставено до АД ЕЛЕМ Пријава за регистрација (Образец 1), Изјава за прифаќање на обврските и условите дефинирани во Правилата за продажба на електрична енергија и моќност (Образец 2) Договор за купопродажба како и следните документи:

Потврда дека во последните 5 (пет) години не му била изречена правосилна пресуда за учество во злосторничка организација, корупција, измама или перење пари од надлежен орган,

- Потврда дека не е отворена постапка за стечај од надлежен орган,

- Потврда дека не е отворена постапка за ликвидација од надлежен орган,
- Потврда за платени даноци, придонеси, и други јавни давачки од надлежен орган од земјата, каде понудувачот е регистриран,
- Уверение дека со правосилна пресуда не му е изречена прекршочна санкција-забрана за вршење на професија, дејност или должност, односно привремена забрана за вршење одделна дејност,
- Документ за лиценцирана дејност како доказ дека подносителот е регистриран како физичко или правно лице за вршење на дејноста поврзана со предметот на продажбата,
- Тековна состојба(извод од регистрација).

Сите документи, во моментот на нивно доставување, не треба да бидат постари од шест месеци.

АД ЕЛЕМ Скопје има право да побара информации директно од надлежните органи кои ги издаде документите.

Обрасците Пријава, Изјава и Договор за купопродажба се составен дел на овие Правила за продажба на вишоци и може да се презематод интернет страната на АД ЕЛЕМ Скопје.

Економскиот Оператор ги поднесува Пријавата и Изјавата на официјален меморандум до АД ЕЛЕМ Скопје.

Пополнетите и потпишани обрасци Пријава, Изјавата и Договор за купопродажба, како и останатите документи Економскиот Оператор ги доставува до АД ЕЛЕМ Скопје, на факс бр. **+389 2 3232 331** или е-mail: elemprodazba@elem.com.mk најдоцна пред доставувањето на барањето за купопродажба.

Во прилог на Пријавата, Економскиот оператор е должен да достави доказ за уплатен надомест за административни трошоци во износ од 500,00 EUR во денарска противвредност по среден курс на НБРМ, во кој е вклучен ДДВ. Уплатените средства се неповратни и имаат важност од 1 (една) година од денот на потпишување на Договорот.

Економскиот Оператор, кој нема да достави комплетна и правилно пополнета документација, нема да има право да учествува во процедурите за продажба на електрична енергија и моќност, објавени од страна на АД ЕЛЕМ Скопје, се додека не достави комплетна документација.

АД ЕЛЕМ Скопје ќе го потпише Договорот за купопродажба и ќе го испрати до Купувачот по факс или е-маил, со што Економскиот Оператор се стекнува со право на учество во процедурите за продажба на електрична моќност и енергија.

Бараната документација во оригинал или во копија заверена од понудувачот со печат и со потпис на одговорното лице, со назнака "Верно на оригиналот" се доставува по пошта.

Доколку на одредени податоци доставени од страна на Економскиот Оператор и назначени во Пријавата, во текот на календарската година, настанат статусни или други промени, потребно е Економскиот Оператор да го извести АД ЕЛЕМ Скопје веднаш за настанатата промена и да достави нови полноважни документи.

Економските оператори можат да се пријават во било кое време од годината, со доставување на назначената документација.

АД ЕЛЕМ Скопје има право да не дозволи понатамошно учество во процедурите за продажба на електрична енергија и моќност на Економските Оператори кои:

- Не ги почитуваат правилата и процедурите пропишани од страна на АД ЕЛЕМ Скопје, Регулаторна комисија за енергетика на Република Македонија, Правилата за пазар на електрична енергија и ENTSO -е во претходниот период.
- Не ги исполнуваат условите за вршење на дејност.

Член 8

Економскиот оператор кој сака да учествува во процедурата за продажба на вишоци на електрична енергија и моќност е должен да поднесе Барање (Образец 3), кое е составен дел на овие Правила за продажба на вишоци. Претставникот кој ќе го потпише барањето мора да биде овластен од страна на друштвото кое учествува во процедурата за продажба на електрична енергија и моќност. Со поднесувањето на Барањето подносителот потврдува дека е запознаен со сите обврски кои произлегуваат од неговото потпишување.

Во Барањето за учество во процедурата за продажба на електрична моќност и енергија се содржани следните податоци:

- Податоци за Економскиот оператор;
- Точка на испорака;
- Побарана електрична енергија и моќност по периоди како што е дефинирано во објавените количини за сите часови, денови, изразена во MW– цел број (доколку побараната моќност биде изразена со една или повеќе децимали, истата ќе биде математички заокружена на цел број);
- Единечна цена за побараните количини изразени во EUR/MWh со две децимали; (доколку единечната цена биде изразена во три или повеќе децимали, истата ќе биде математички заокружена на две децимали).

Бараната електрична енергија и моќност од страна на Економскиот оператор се однесува за сите денови од периодот, за периоди во текот на денот дефинирани во понудените количини за секој ден поодделно.

Точки на испорака на електрична моќност и енергија се точките во ЕЕС на Република Македонија (сите електроенергетски објекти приклучени на преносната мрежа на ЕЕС на Република Македонија).

Понудената цена се однесува на точка на прием во електроенергетскиот систем на Р.Македонија, односно во неа не се вклучени трошоците за пренос, прекуграничен капацитет и ДДВ, ниту пак трошоците поврзани со Операторот на електропреносниот систем и Операторот на Пазарот на електрична енергија. Трошоците за пренос, прекуграничен капацитет и ДДВ, како и трошоците поврзани со Операторот на електропреносниот систем и Операторот на Пазарот на електрична енергија се на товар на Купувачот.

Економскиот оператор може да достави едно или повеќе Барања за една објавена продажба. За секоја избрана понуда, Продавачот и Купувачот ќе потпишат посебни Писма за Конфирмација (Образец 4), кое е составен дел на овие Правила за продажба на вишоци.

Член 9

Количините кои се предмет за продажба според оваа процедура се објавуваат јавно.

Заинтересираните Економски Оператори доставуваат Барање за учество (Образец 3) до АД ЕЛЕМ Скопје, согласно Календарот за продажба на електрична енергија и моќност за соодветниот период на факс бр. [+389 2 3232 331](tel:+38923232331). (или на e-mail: elemprodazba@elem.com.mk)

Збирот од пристигнатите барања ја сочинува листата на барања.

По истекување на времето за поднесување на Барања, согласно Член 6 од овие Правила, се оценува прифатливоста на понудите, се прави евалуација на прифатените понуди и рангирање на понудите според критериумот "Највисока цена". Резултатите за продажба за соодветниот период се објавуваат на веб страна во време наведено во Календарот.

АД ЕЛЕМ Скопје го задржува правото да не изврши избор на најповолна понуда.

Доколку бидат доставени две или повеќе Барања со иста понудена цена и при тоа бараните количини на електрична моќност и енергија се поголеми од понудените, доделените количини ќе бидат пропорционално распределени во однос на вкупно побараните количини. Економските Оператори се обврзани да ги прифатат вака определените количини на електрична моќност и енергија.

Доколку количините на електрична моќност и енергија од последното избрано Барање се поголеми од преостанатиот непотполн дел од количината за продажба, Економскиот Оператор се обврзува да ги купи преостанатите количини.

На економските оператори, кои во процедурата за продажба на вишоци на електрична енергија и моќност биле избрани за најповолни понудувачи, АД ЕЛЕМ ќе им достави Писмо за конфирмација(Образец 4). Економските оператори се должни Писмото за конфирмација да го потпишат и заверат, и истото да го достават до АД ЕЛЕМ по факс или скенирано преку е-маил. Добиеното Писмо за конфирмација ќе биде потпишано од овластено лице од АД ЕЛЕМ и испратено до Економскиот оператор преку факс или е-маил. Писмото за конфирмација потпишано од двете страни ќе биде предмет за изготвување на фактури.

Во случај избраниот купувач да не го потпише Писмото за Конфирмација и/или не ги изврши обврските, предвидени со Договорот и Писмото за конфирмација во предвидениот рок, АД ЕЛЕМ Скопје нема да изврши испорака на електрична енергија и има право да не му дозволи учество во процедурите за продажба на вишоци на електрична енергија и моќност и во наредниот период, односно престанува важноста на договорот, а административниот трошок не се враќа.

Истотака АД ЕЛЕМ го задржува правото да не склучи нов Договор за купопродажба на електрична енергија со купувачот на кој му е прекината важноста на договорот поради горенаведените причини

Продадените, а непревземени количини на електрична енергија поради недоставување на потребната документација, АД ЕЛЕМ Скопје ќе ги понуди на првиот следен Економски оператор кој не добил количини на електрична енергија, под исти комерцијални и технички услови од неговото Барање.

Член 10

Купувачот на електрична енергија е должен да ги превземе договорените количини на електрична енергија во целост, освен во случај на Виша Сила.

Продавачот е должен во целост да ги испорача договорените количини, освен во случај на Виша Сила.

ПРЕСМЕТКИ И ПЛАЌАЊА

Член 11

Врз основа на потпишаното Писмо за конфирмација од член 9, Продавачот ќе направи пресметка и изготви фактура за електричната енергија и моќност.

Плаќањето на купените количини на електрична енергија и моќност, Купувачот ќе го изврши, согласно одредбите од Договорот за купопродажба, со банкарски трансфер во полза на Продавачот, на сметка и во банка наведени во фактурата.

Плаќањето ќе се врши авансно за sukcesивни периоди, дефинирани со Писмото за конфирмација. Продавачот е должен да му достави авансна фактура на Купувачот со самото потпишување на Писмото за Конфирмација за првиот sukcesивен период, а Купувачот е должен најдоцна еден работен ден пред почетокот на sukcesивниот период да изврши плаќање на доставената авансна фактура за првиот sukcesивен период.

Соодветно за секој нареден sukcesивен период, Продавачот ќе му испорача авансна фактура на Купувачот, а Купувачот е должен најдоцна еден работен ден пред почетокот на соодветниот sukcesивен период истата да ја плати.

Продавачот нема да испорача електрична енергија ако Купувачот не изврши уплата по авансната фактура во предвидениот рок.

Авансната фактура ќе ја содржи вкупната вредност за договорената електрична енергија за соодветниот sukcesивен период, зголемена за соодветниот износ на ДДВ.

Усогласувањето меѓу Купувачот и Продавачот ќе се изврши првиот работен ден по завршување на периодот на испорака на количината на електрична енергија договорена во Писмото за конфирмација.

По извршената и усогласена испорака на количината на електрична енергија, дефинирана во Писмото за конфирмација, Продавачот ќе издаде и достави до Купувачот конечна фактура за целокупната количина на испорачана електрична енергија.

ЗАВРШНИ ОДРЕДБИ

Член 12

Регулаторната комисија за енергетика има пристап до целокупната документација и податоци поврзани со продажбата на електрична моќност и енергија.

АД ЕЛЕМ Скопје има право да достави предлог до Регулаторната комисија за енергетика за изменување и дополнување на Правилата за продажба на вишоци на електрична енергија и моќност.

Овие Правила за продажба на вишоци влегуваат во сила од денот на донесувањето, и да се објават на веб страната на АД ЕЛЕМ.

АД ЕЛЕМ Скопје
